

बोले मोदी . देश में 11 नये मेडिकल कॉलेज अस्पतालों की स्थापना का काम शुरू स्वास्थ्य विज्ञान विवि की होगी स्थापना

संवाददाता पटना

उपमुख्यमंत्री सुशील कुमार मोदी ने बताया कि राज्य में मेडिकल शिक्षा के संचालन के लिए स्वास्थ्य विज्ञान विश्वविद्यालय की स्थापना की जायेगी. इसके लिए स्वास्थ्य विभाग के अपर सचिव की अध्यक्षता में चार लोगों की कमेटी बनायी गयी है. यह तकनीकी शिक्षा को बढ़ावा देने लिए गठित आर्यभट्ट विवि के तर्ज पर स्वतंत्र विवि होगा. सोमवार को आयुष्मान भारत के पहले वार्षिक उत्सव समारोह में उपमुख्यमंत्री ने कहा कि राज्य में नौ सरकारी मेडिकल कॉलेज अस्पताल पहले से हैं. 11 नये मेडिकल कॉलेज अस्पतालों की स्थापना का काम शुरू हो गया है. जिस प्रकार से एकल प्रवेश परीक्षा नीट के जरिये पूरे देश में मेडिकल कॉलेज अस्पतालों में दाखिला लिया जाता है, उसी प्रकार से पूरे देश में एमबीबीएस की फाइनल परीक्षा एक साथ ली जायेगी. यह नेशनल एंजिजट टेस्ट कहा जायेगा. इसके बाद ही डिग्री पानेवाले डॉक्टर प्रैक्टिस कर सकते हैं.

बिहार में 3207 लोगों पर हैं एक डॉक्टर

उन्होंने कहा कि पूर्व की सरकारों ने मेडिकल कॉलेज अस्पतालों की स्थापना की होती, तो राज्य में प्रति हजार की आबादी पर डॉक्टरों की उपलब्धता अधिक होती. तमिलनाडु में प्रति हजार की आबादी पर चार डॉक्टर हैं, जबकि बिहार में 3207 लोगों पर एक डॉक्टर है. उन्होंने कहा कि बिहार की सकल प्रजनन दर 3.2 है, जबकि पश्चिम बंगाल की 1.6 है. मौके पर स्वास्थ्य विभाग के प्रधान सचिव संजय कुमार, बिहार स्वास्थ्य सुरक्षा समिति के सीइओ लोकेश कुमार सिंह, राज्य स्वास्थ्य समिति के इडी मनोज कुमार, अपर निदेशक डॉ करुणा कुमारी, आइजीआइएमएस के निदेशक डॉ पनआर विश्वास, पीएमसीएच के अधीक्षक डॉ राजीव रंजन प्रसाद सहित राज्य के मेडिकल कॉलेज अस्पतालों के अधीक्षक व सिविल सर्जनों ने भाग लिया.



आयुष्मान भारत के पहले वार्षिक उत्सव समारोह में उपमुख्यमंत्री सुशील कुमार मोदी.

नियुक्तियों के लिए समर्पित होगा यह वर्ष

स्वास्थ्य मंत्री मंगल पांडेय ने कहा कि यह वर्ष नियुक्तियों के लिए समर्पित होगा. राज्य में 22 प्रकार के पारा मेडिकल स्टाफ की नियुक्ति की जायेगी. साथ ही डॉक्टरों व नर्सों की नियुक्ति कर मानव संसाधन की कमी को दूर किया जायेगा. पीएमसीएच में बननेवाले सुपर स्पेशियलिटी अस्पताल का इसी माह में टेंडर जारी कर दिया जायेगा. ग्रामीण क्षेत्र में स्वास्थ्य के क्षेत्र में निजी निवेश करने की नीति तैयार की जा रही है. इसी तरह से 22 जिला अस्पतालों में सिटी स्कैन की सुविधा दी जा रही है.

ओपीडी की तुलना में कम मरीजों का भर्ती होना विताजनक : प्रधान सचिव

स्वास्थ्य विभाग के प्रधान सचिव संजय कुमार ने सरकारी अस्पतालों में कम संख्या में मरीजों की भर्ती को लेकर चिंता जतायी. उन्होंने कहा कि जितनी संख्या में मरीज ओपीडी में इलाज के लिए आ रहे हैं, उसके अनुपात में मरीजों की भर्ती नहीं हो रही है. उदाहरण देते हुए उन्होंने कहा कि राज्य में प्रति वर्ष 27 लाख बच्चों का जन्म होता है. इसमें करीब द्वाइ लाख बच्चों का जन्म सिजेरियन ऑपरेशन के माध्यम से होता है. अभी सरकारी अस्पताल सिर्फ 22-24 हजार सिजेरियन ऑपरेशन ही कर रहे हैं. बाकी ऑपरेशन निजी क्षेत्र में किया जा रहा है. उन्होंने मेडिकल कॉलेज अस्पतालों के अधीक्षकों व सिविल सर्जनों को छह माह में आशातीत परिणाम देने का टास्क दिया. अस्पतालों की सफाई से लेकर मरीजों के साथ बर्ताव में बदलाव लाने के निर्देश दिये.

मुख्यमंत्री ग्राम परिवहन योजना से 12 हजार को मिला रोजगार



बैठक में बेहतर काम करने वाले को सम्मानित करते परिवहन मंत्री व सचिव

संवाददाता ▶ पटना

मुख्यमंत्री ग्राम परिवहन योजना से राज्य में करीब 12 हजार लोगों को रोजगार मिला है. सोमवार को परिवहन अधिकारियों की हुई बैठक में सह बात सामने आयी. बैठक में कहा गया कि इस योजना को लेकर जिन जिलों में बेहतर प्रदर्शन नहीं रहेगा, वैसे जिलों के हर संबंधित अधिकारी को चिह्नित कर विभागीय कार्रवाई की जायेगी. 31 मार्च, 2020 तक लक्ष्य पूरा होना है. जल्द ही चौथे चरण का विज्ञापन निकाला जायेगा. जिन पंचायतों में आवेदन नहीं आये हैं, उनके लिए रिक्तियां निकाली जायेगी. बैठक में परिवहन मंत्री संतोष कुमार निराला व सचिव संजय अग्रवाल समेत विभाग सभी पदाधिकारी मौजूद थे.

पाँच जिलों के परिवहन पदाधिकारियों को मिला सम्मान : बैठक में मुख्यमंत्री ग्राम परिवहन योजना में बेहतर काम करने वाले जमुई के जिला परिवहन पदाधिकारी रवि कुमार, कटिहार अर्जुन प्रताप चंद्रा, पूर्णिया विकास कुमार, पश्चिमी चंपारण राजेश कुमार सिंह और सुपौल के जिला परिवहन पदाधिकारी रजनीश लाल को सम्मानित

ट्रेड सर्टिफिकेट अगले माह से होगा ऑनलाइन

परिवहन सचिव संजय कुमार अग्रवाल ने बताया कि आम लोगों की सुविधा के लिए परिवहन विभाग द्वारा कई कदम उठाये जा रहे हैं. अगले माह से ट्रेड सर्टिफिकेट भी ऑनलाइन कर दिया जायेगा. वहीं, बिहार से बाहर अन्य राज्यों में वाहन का उपयोग करने के लिए अब वाहन मालिक को बार-बार डीटीओ कार्यालय का चक्कर नहीं लगाना पड़ेगा. घर बैठे ही ऑनलाइन एनओसी के लिए अपना आवेदन दे सकते हैं. प्रक्रिया अब शुरू हो गयी है.

किया गया.

तीन चरणों में दिलाया गया लाभ : तीन चरणों में अब तक 12 हजार से अधिक लाभुकों को मुख्यमंत्री ग्राम परिवहन योजना का लाभ दिलाया गया है. वहीं, मुख्यमंत्री ग्राम परिवहन योजना के तहत जमुई में 469, पूर्णिया में 694, कटिहार में 643, पश्चिमी चंपारण में 792 और सुपौल में 450 लाभुकों को अब तक लाभ दिलाया गया.

पितृपक्ष • पिंडदानियों ने फल्गु के पूर्वी तट पर स्थित सीताकुंड व रामगया वेदियों पर किया कर्मकांड

पूर्वजों के अक्षयलोक की प्राप्ति को किया तर्पण

संवाददाता ▶ गया

त्रिपाक्षिक गया श्राद्ध कर रहे अधिकतर पिंडदानियों ने सोमवार को सीताकुंड, गयासिर व गया कूप में पिंडदान किया. नवमी व दशमी एक दिन हो जाने की वजह से इन तीनों जगहों पर पिंडदान किया गया. सुबह से ही पिंडदानियों ने फल्गु के पूर्वी तट पर स्थित सीताकुंड और रामगया वेदियों पर कर्मकांड किया. आज की महत्ता को ध्यान में रखकर पूर्वजों के अक्षयलोक की प्राप्ति की कामना के साथ तीर्थयात्रियों ने बालू के तीन पिंड अर्पित किये. महिलाओं ने पिंड के बाद सीताकुंड में सुहाग पिटारी भी दान की. कुछ लोग सड़क मार्ग से तो कुछ देवघाट से उतर कर नदी में पैदल चल कर सीताकुंड तक पहुंचे.

भाई व भाभी ने पूर्व मंत्री सुषमा स्वराज का किया पिंडदान

पूर्व केंद्रीय मंत्री सह भाजपा की वरीय नेत्री रही स्वर्गीय सुषमा स्वराज के भाई हनुमत भारद्वाज व उनकी पत्नी प्रियाचल भारद्वाज ने सोमवार को गया में पिंडदान किया. विष्णुपद मंदिर परिसर स्थित हनुमान मंदिर में उन्होंने अपने पितरों के साथ-साथ पूर्व केंद्रीय मंत्री सुषमा स्वराज का भी पिंडदान किया. भारद्वाज दंपती यहां पांच दिनों तक रुक कर कर्मकांड करेंगे. पहले दिन विष्णुपद करने के बाद दूसरे दिन वे लोग प्रेतशिला में कर्मकांड करेंगे. सोमवार को अपने तीर्थपुरोहित गयापाल दुर्गा प्रसाद गुप्त से आज्ञा लेने के बाद सबसे पहले गोदावरी में पिंडदान किया. इसके बाद वे



विष्णुपद के हनुमान मंदिर में कर्मकांड करते स्वर्गीय सुषमा स्वराज के भाई-भाभी.

लोग विष्णुपद मंदिर पहुंचे.

बहुत कर्मठ हैं गयाजी के वासी :

बंडारु दत्तात्रेय : हिमाचल प्रदेश के राज्यपाल के बंडारु दत्तात्रेय ने सोमवार

को गया पहुंच कर अपने पितरों की आत्मा की शांति के लिए पिंडदान किया. विष्णु पद मंदिर परिसर स्थित हनुमान मंदिर में वह अपनी पत्नी वसंथा के साथ करीब दो बजे पहुंचे. राज्यपाल ने एक घंटे तक मंदिर में पिंडदान की प्रक्रिया की. इसके बाद वह फल्गु नदी गये वहां नदी में स्नान करने के बाद तर्पण कर पितरों के मोक्ष की कामना की. उन्होंने पत्रकारों से कहा कि गया जी काफी स्वच्छ है. यहां मेला की तैयारी में प्रशासन व स्थानीय लोगों ने काफी मेहनत की है. वह दिख भी रहा है. उन्होंने कहा कि गया जी के लोगों के मन में धर्म और परंपरा के प्रति काफी श्रद्धा है.

जू में पटनाइट्स को आकर्षित करेगा शेर की तरह पूंछ वाला बंदर


पटना . बिहार की राजधानी पटना का हार्ट कहे जाने वाला संजय गांधी जैविक उद्यान में कई नये जानवरों के आने से ये परिवार और बड़ा हो गया है . चेन्ने के अरिगनर अन्ना जूलॉजिकल पार्क वेंडालूर से पटना जू आये कुल 22 नये मेहमानों को शामिल किया गया है . अब पटनाइट्स को यहां कई नये मेहमान नजर आयेंगे . शेर की तरह पूंछ वाला मकाक बंदर (लाइन टेल मकाक), पेंटेड स्ट्रोक और जालीदार अजगर (रेटिकुलेट पाइथन) को अब पटनाइट्स पटना जू में देख सकेंगे . सोमवार को गैंडा दिवस समारोह में डिप्टी सीएम जू पहुंचे थे . नये जानवरों को अब विजिटर्स देख सकेंगे . हालांकि पेंटेड स्ट्रोक को अभी जू के अस्पताल में ही रखा गया है , लेकिन जल्द ही उन्हें भी बर्ड केज में पहुंचा दिया जायेगा .

सोमवार को खुला था पटना जू, 700 से अधिक लोगों ने किया विजिट



शेर की तरह पूंछ वाला मकाक बंदर (लाइन टेल मकाक) . जू में आधुनिक नलों का उद्घाटन करने के बाद पानी पीते डिप्टी सीएम सुशील कुमार मोदी .

बाघ बना आकर्षण का केंद्र



चेन्ने से लाया गया बाघों का जोड़ा भी पटना जू में आने वाले लोगों के बीच आकर्षण का केंद्र होगा . ये न केवल पूरी तरह युवा है बल्कि इनकी

तेजतरार वाल सोमवार को उपमुख्यमंत्री समेत उपस्थित अधिकारियों के बीच भी चर्चा का विषय बनी रही . इसके आने से पटना जू में बाघों का बल बढ़ लाने और भी समृद्ध होगा .

पटना जू के ये हैं नये मेंबर

रॉयल बंगाल टाइगर	2
लाइन टेल मकाक	2
ग्रे वुल्फ	2
पेंटेड स्ट्रोक	10
सफेद मोर	2
ऑस्ट्रिच	2
रेटिकुलेट पाइथन	2

सफेद मोर और शतुरमुर्ग के प्रजनन को मिलेगा बढ़ावा

पिछले वर्ष बर्ड प्लू के दौरान एक सफेद मोर की मौत हो जाने से पटना जू में एक ही सफेद मोर बचा था, जिससे उसके प्रजनन की समस्या उत्पन्न हो गयी थी . लेकिन एक जोड़ा और सफेद मोर के आने से अब इस समस्या से निजात मिलेगा . शतुरमुर्ग का जोड़ा आने से उसके प्रजनन को भी बढ़ावा मिलेगा जो कि वर्तमान में केवल दो मादा शतुरमुर्गों के होने के कारण पिछले कई महीने से बंद पड़ा है .

पटना जू में जानवरों की संख्या में हो रही वृद्धि

डिप्टी सीएम ने कहा कि जू में पशुओं की संख्या बढ़ रही है . गैंडों को लेकर उन्होंने कहा कि गैंडा प्रजनन केंद्र में लगातार गैंडों की संख्या बढ़ रही है . उन्होंने जानकारी दी कि वियतनाम से 3 सैंग वाले गैंडे भी आने वाले हैं . इसके अलावा जल्द ही अन्य देशों से 8 नये पशु भी आयेंगे .

गैंडा केंद्र में लगेगा वीडियो कैमरा



गैंडा प्रजनन केंद्र में वीडियो कैमरा लगेगा और बाहर टीवी पर लोग उनको गतिविधियां देख सकेंगे . सोमवार को गैंडा प्रजनन केंद्र का भ्रमण करने के बाद गैंडा दिवस समारोह को संबोधित करते हुए डिप्टी सीएम सुशील कुमार मोदी ने कहा कि वियतनाम से दो सिंगों वाला गैंडा बहुत जल्द यहां आ जायेगा . केंद्रीय जू प्राधिकार से इसकी मंजूरी मिल गयी है .

मार्च से शुरू होगा सफारी

सुशील मोदी ने आगे कहा कि राजगीर में तैयार हो रहा सफारी मार्च तक तैयार हो जायेगी और वहां खुले में जानवरों को लोग घूमते हुए देख सकेंगे . उन्होंने कहा कि इस वर्ष डेढ़ करोड़ पौधे लगाये गये हैं जबकि अगले वर्ष 2.5 करोड़ पौधे लगाने का लक्ष्य बनाया गया है .

जल, जीवन और हरियाली अभियान पर खर्च होगा 24.52 हजार करोड़

दो अक्तूबर से जल, जीवन और हरियाली अभियान शुरू करने की घोषणा करते हुए उन्होंने कहा कि अगले एक वर्ष में इस पर 8570 करोड़ और अगले तीन वर्षों में 24524 करोड़ रुपये खर्च होंगे . इसके अंतर्गत 1.26 लाख जलस्रोतों की पहचान की जायेगी और उनका जियो टैगिंग और निरीक्षण भी किया जायेगा . इसमें 27 हजार तालाब का निरीक्षण किया भी जा चुका है . 2.94 लाख कुओं को भी इसके अंतर्गत पुनर्जीवित करने का प्रयास किया जायेगा . दो अक्तूबर को हर पंचायत में इससे संबंधित काम से कम एक काम जरूर शुरू किया जायेगा

सिंगल यूज प्लास्टिक होगा बंद

दो अक्तूबर से सिंगल यूज प्लास्टिक को कम करने का प्रयास शुरू कर दिया जायेगा . पहले उसके खिलाफ पांच-छह महीने तक लोगों में जागरूकता अभियान चलाया जायेगा . उसके बाद उसका इस्तेमाल उसी तरह बंद कर दिया जायेगा .

अब बिना ग्लास पानी पी सकेंगे जू के दर्शक

जू के दर्शक अब बिना ग्लास के पानी पी सकेंगे . सुशील कुमार मोदी ने जू में निदेशक कार्यालय के समीप लगाये गये ऐसे दो आधुनिक नलों का उद्घाटन किया जो सीधे मुंह तक पानी फेंकते हैं . यह एक वाटर फिल्टर से जुड़ा है . इसकी क्षमता एक हजार लीटर प्रति घंटा है .

